

فتاویٰ کا تاریخی پس منظر

علامہ مختار احمد ندیم

استفتاء اور افتاء کا سلسلہ عہد رسالت ﷺ سے شروع ہوتا ہے جس سے یہ بات واضح ہو رہی ہے کہ فتاویٰ کی تاریخ بھی اتنی ہی قدیم ہے۔ جتنی دین اسلام کی فتاویٰ کے طریقے بدلتے رہے اور تدوین کے طریقے بھی مختلف ادوار میں مختلف رہے ہیں۔ عہد رسالت اور عہد صحابہ میں فتاویٰ کا اکثر و بیشتر سلسلہ زبانی طور ہی پر چلتا رہا جس طرح دیگر علوم و فنون سینہ بہ سینہ قوت حافظہ کی بنیاد پر آگے بڑھتے رہے اور زبانی روایات کا وسیع سلسلہ اس علمی ترقی کی بنیاد بنا۔

چونکہ افتاء کا تعلق براہ راست علم فقہ سے ہے اس لیے مناسب معلوم ہوتا ہے کہ اس کے مختلف ادوار کا بالاختصار تذکرہ کر دیا جائے۔ علامہ محمد انصاری نے فقہ اسلامی کو درج ذیل چھ ادوار میں تقسیم کیا ہے۔

(۱) فقہ عہد رسالت مآب ﷺ

(۲) فقہ عہد صحابہ کبار رضوان اللہ تعالیٰ علیہم اجمعین۔

(۳) فقہ عہد صحابہ کبار رضوان اللہ تعالیٰ علیہم اجمعین۔ یہ عہد پہلی صدی ہجری کے کچھ دیر بعد ختم ہوتا ہے۔

(۴) عہد تابعین وہ عہد جب فقہ نے مستقل علم کی شکل اختیار کی یہ دور دوسری صدی ہجری کے آغاز سے لے کر تیسری صدی کے آخر تک چلتا ہے۔

(۵) عہد ائمہ فقہاء وہ عہد جس میں ائمہ فقہاء کے مابین مسائل فقہیہ پر بحثیں ہوئیں اور نہایت کثرت سے فقہی مسائل پیدا ہوئے۔ یہ دور خلافت عباسیہ کے زوال اور تاتاریوں کی غارتگری کے کچھ دنوں بعد ختم ہو جاتا ہے۔

(۶) فقہ عہد زمانہ تقلید یہ دور زوال بغداد کے بعد شروع ہوا اور آج تک قائم ہے۔ (۱)

۱۔ عہد رسالت ﷺ

رسول اکرم ﷺ سے سب سے پہلا فتویٰ کس نے کس امر سے متعلق دریافت کیا؟ اس کے متعلق تو کچھ کہنا مشکل ہے۔ لیکن اس عہد میں عمومی طریقہ یہ تھا کہ اگر کوئی مشکل مسئلہ درپیش ہوتا تو براہ راست حضور ﷺ کی طرف رجوع کیا جاتا تھا۔ فتویٰ طلب کرنے کے حوالہ سے کتب حدیث و سیرت میں بکثرت مثالیں نظر آتی ہیں۔ پوچھنے والوں میں بلا امتیاز مرد و زن شامل ہیں۔ کہیں ہمیں ”باب مدینہ العلم“ حضرت علیؓ اس صف میں نظر آتے ہیں اور کہیں ان پڑھ اور کم علم بوڑھی خواتین بھی نظر آتی ہیں۔ فتویٰ بذریعہ مراست بھی طلب کیا جاتا رہا کی ایک گورنروں نے تحریری مراسلات کی صورت میں آپ ﷺ سے افتاء طلب کئے اور سرکارِ دو عالم ﷺ کی طرف سے ان کو تحریری جوابات روانہ کئے جاتے رہے۔

بسا اوقات حضور ﷺ مستفی کو کسی بڑے صحابی کی طرف روانہ فرمادیتے کہ جاؤ اس سے اس مسئلہ کا جواب لے لو۔ کئی ایک مواقع پر آپ ﷺ نے لوگوں کو حضرت صدیق اکبرؓ کے پاس فتویٰ لینے کے لیے روانہ کیا۔ یہ عمل دو وجہ سے ہوتا تھا۔ ایک مصروفیت کی وجہ سے دوسرے صحابہ میں مفتیوں کی جماعت پیدا کرنا بھی مقصود ہوتا تھا۔ اسی طرح خواتین سے متعلق بعض خصوصی مسائل جنہیں وہ مردوں سے پوچھتے ہوئے شرماتی تھیں۔

ان مسائل کے حل کے لیے وہ ازواجِ مطہرات رضی اللہ عنہن کی طرف رجوع کرتی تھیں۔ بلکہ امہات المؤمنین کے فرائض اور ذمہ داریوں میں یہ بات بھی شامل تھی۔ اس کا تذکرہ اللہ جل شانہ خود قرآن مجید میں یوں فرماتا ہے۔

”وَإِذْ كُنَّ مَائِتِلَىٰ فِي بَيْوتِكُنَّ مِنَ اللَّهِ وَالْحَكْمَةِ“ (۲)

ترجمہ: تمہارے گھروں میں اللہ کی آیات اور حکمت کا جو بیان ہوتا ہے اسے بیان کیا کرو۔ اس میں زمانہ فتاویٰ اور عام فتاویٰ دونوں شامل ہیں کیونکہ بہت سے صحابہ اکرام بھی امہات المؤمنین بالخصوص ام المؤمنین سیدہ عائشہ صدیقہؓ سے مسائل کا حل طلب کیا کرتے تھے۔

اسی طرح خواتین نے حضور ﷺ کی خدمت میں یہ بھی استدعا کی کہ ہمارے لیے ایک خاص دن مقرر فرمایا جائے جسے حضور ﷺ نے قبول فرمایا اور خواتین کو وعظ و نصیحت کرنے کے لیے ایک خاص دن

معین فرمادیا۔ جس کا تذکرہ امام بخاری علیہ الرحمۃ نے بخاری شریف میں یوں کیا ہے۔

”عن ابی سعید الخدری قال قال النساء للنبی ﷺ غلبنا علیک الرجال فاجعل لنا یوما

من نفسک فوعدهن یوما لقیہن فوعظهن و امرهن“ (۳)

ترجمہ: حضرت ابو سعید خدریؓ روایت کرتے ہیں کہ عورتوں نے نبی ﷺ کی خدمت میں عرض کی کہ مرد ہم سے سبقت لے گئے (علم حاصل کرنے میں) آپ ہمارے لیے ایک دن اپنی طرف سے متعین فرمادیں۔ تو حضور ﷺ نے ان کے لیے ایک دن متعین فرمادیا۔ آپ ان (عورتوں) سے ملے ان کو نصیحت کی اور حکم دیا۔

حضرت عائشہ صدیقہؓ تو مجتہدہ تھیں یہی وجہ ہے کہ حضرت عمرؓ بھی اپنے دور خلافت میں اہم اور پیچیدہ مسائل کے بارے میں امہات المؤمنین سے بالعموم اور بالخصوص ام المؤمنین سیدہ عائشہ صدیقہؓ سے مشورہ فرمایا کرتے تھے۔

حضور ﷺ نے اپنے مبارک زمانہ میں بعض صحابہ کو مستأفأء پر فائز کر دیا تھا۔ ان میں سے چند ایک مشہور صحابہ کے اسمائے گرامی درج ذیل ہیں۔

۱۔ حضرت صدیق اکبر رضی اللہ عنہ

۲۔ حضرت عمر فاروق اعظم رضی اللہ عنہ

۳۔ حضرت عثمان ذونورین رضی اللہ عنہ

۴۔ حضرت علی المرتضیٰ رضی اللہ عنہ

۵۔ حضرت معاذ بن جبل رضی اللہ عنہ

۶۔ حضرت حذیفہ بن الیمان رضی اللہ عنہ

۷۔ حضرت عمرو بن العاص رضی اللہ عنہ

۸۔ حضرت عائشہ صدیقہ رضی اللہ عنہ

ان مجتہد صحابہ کے فتاویٰ کو نہ صرف سرکارِ دو عالم ﷺ پسند فرماتے بلکہ آپ ان کے اجتہاد کی تعریف بھی فرماتے اور اجر و ثواب کا وعدہ بھی فرماتے تھے۔ (۴)

عہد رسالت کا پہلا مجموعہ فتاویٰ تو قرآن مجید ہے جیسا کہ اس آیت کریمہ سے مترشح ہوتا ہے:

”ولایاتونک بمثل الاجتنک بالحق واحسن تفسیراً“ (۵)

کاریہ لوگ کیسا ہی عجیب سوال آپ کے سامنے پیش کریں مگر ہم ٹھیک جواب اور وضاحت میں بڑھا ہوا عنایت کر دیتے ہیں۔

صحابہ کے استفتاءات کے جوابات حضور ﷺ قرآنی آیات سے دیتے تھے۔ جن میں سے بہت سی آیات کا تذکرہ پہلے ہو چکا ہے اور کبھی آپ الہام والقاء ربانی کی اساس پر اجتہاد کرتے ہوئے فتویٰ صادر فرماتے تھے۔ (۶)

قرآن مجید کے بعد احادیث نبوی ﷺ کی صورت میں فتاویٰ ملتے ہیں لیکن چونکہ ذخیرہ حدیث امور فقہیہ وغیر فقہیہ مسئلہ وغیر مسئلہ پر محتوی ہے اس لیے جزوی طور پر اس میں فتاویٰ کا ذکر ملتا ہے۔ بعد میں رفتہ رفتہ فتویٰ نویسی نے ایک فن کی حیثیت اختیار کر لی۔ (۷)

اسلامی قانون سازی کا پہلا دور (عہد رسالت ﷺ) ابتدائے رسالت ۶۱۰ء برطابق ۴۰ء عام الفیل سے شروع ہوتا ہے اور آپ ﷺ کے وصال مبارک پر ختم ہوا۔ (۸)

۲۔ عہد صحابہ کبار رضوان اللہ علیہم: یہ عہد حضور ﷺ کے وصال مبارک ۱۱ ہجری سے شروع ہو کر ۴۰ ہجری تک چلتا ہے۔ اس دور کے مشہور ترین مفتی صحابہ کرام رضی اللہ عنہم درج ذیل ہیں۔

۱۔ حضرت صدیق اکبر رضی اللہ عنہ

۲۔ حضرت عمر فاروق رضی اللہ عنہ

۳۔ حضرت عثمان ذوالنورین رضی اللہ عنہ

۴۔ حضرت علی المرتضیٰ رضی اللہ عنہ

۵۔ حضرت عبداللہ ابن مسعود رضی اللہ عنہ

۶۔ حضرت ابوموسیٰ اشعری رضی اللہ عنہ

۷۔ حضرت معاذ بن جبل رضی اللہ عنہ

۸۔ حضرت زید بن ثابت رضی اللہ عنہ

۹۔ حضرت عائشہ صدیقہ رضی اللہ عنہا

ان میں زیادہ تر فتاویٰ دینے والے صحابہ حضرت عمرؓ حضرت علیؓ حضرت عبداللہ بن مسعودؓ اور حضرت زید بن ثابتؓ ہیں۔ (۹)

۳۔ عہد صحابہ صغار تابعین:

یہ عہد حضرت امیر معاویہؓ کے دور خلافت ۴۱ ہجری سے شروع ہوتا ہے اور دوسری صدی ہجری کے آغاز تک چلتا ہے۔ (۱۰)

عہد صحابہ کبار اور عہد صحابہ صغار و تابعین کے بعض اہم مفتی درج ذیل ہیں۔

مفتیان مدینہ منورہ:

- | | |
|--|--|
| (۱) حضرت صدیق اکبر رضی اللہ عنہ | (۲) حضرت عمر فاروق اعظم رضی اللہ عنہ |
| (۳) حضرت عثمان ذوالنورین رضی اللہ عنہ | (۴) حضرت علی المرتضیٰ رضی اللہ عنہ |
| (۵) حضرت عبداللہ بن مسعود رضی اللہ عنہ | (۶) حضرت ابوموسیٰ اشعری رضی اللہ عنہ |
| (۷) حضرت معاذ ابن جبل رضی اللہ عنہ | (۸) حضرت زید بن ثابت رضی اللہ عنہ |
| (۹) حضرت عائشہ صدیقہ رضی اللہ عنہ | (۱۰) حضرت عبداللہ بن عمر رضی اللہ عنہ |
| (۱۱) حضرت ابو ہریرہ رضی اللہ عنہ | (۱۲) حضرت سعید بن المسیب الجذوی رضی اللہ عنہ |
| (۱۳) حضرت عروہ بن الزبیر بن العوام الاسدی رضی اللہ عنہ | |
| (۱۴) حضرت ابوبکر بن عبدالرحمن رضی اللہ عنہ | (۱۵) حضرت علی بن الحسین رضی اللہ عنہ |
| (۱۶) حضرت عبید اللہ بن عبداللہ رضی اللہ عنہ | |

مفتیان مکہ معظمہ:

- | | |
|---------------------------------------|--|
| (۱) حضرت عبداللہ بن عباس رضی اللہ عنہ | (۲) حضرت مجاہد بن جبر رضی اللہ عنہ |
| (۳) حضرت نکرمة ابن عباس رضی اللہ عنہ | (۴) حضرت ابوالزبیر محمد بن مسلم رضی اللہ عنہ |

مفتیان کوفہ:

- | | |
|--------------------------------------|---------------------------------------|
| (۱) حضرت علقمہ بن قیس رضی اللہ عنہ | (۲) حضرت مسروق بن الاعدع رضی اللہ عنہ |
| (۳) حضرت شریح بن الحارث رضی اللہ عنہ | (۴) حضرت سعید بن جبیر رضی اللہ عنہ |
| (۵) حضرت عامر بن شرییل رضی اللہ عنہ | |

مفتیان شام:

(۱) حضرت عبدالرحمن بن القتم الاسعری رضی اللہ عنہ

(۲) حضرت رجاء بن حیوۃ الکندری رضی اللہ عنہ

مفتیان مصر:

(۱) حضرت عبداللہ بن عمرو بن العاص رضی اللہ عنہ

(۲) حضرت یزید بن ابی حبیب رضی اللہ عنہ

مفتیان یمن:

(۱) حضرت طاؤس بن کیسان الجندی رضی اللہ عنہ

(۲) حضرت وہب بن منبہ الصنعانی رضی اللہ عنہ

۴۔ عہد ائمہ مجتہدین:

یہ عہد دوسری صدی ہجری کی ابتداء سے چوتھی صدی ہجری کے نصف اول تک پھیلا ہوا ہے۔ اس دور میں فقہاء کا ایک طویل سلسلہ ہے ان علماء و فقہاء نے کتب فقہ مدون کیں۔ کتب فتاویٰ مرتب کیں۔ خالص فتاویٰ کے تحریری مواد کی تاریخ عہد صحابہؓ سے شروع ہوتی ہے۔ تو تاریخ میں یہ واقعہ ملتا ہے کہ حضرت عبداللہ بن عباسؓ کے پاس ایک شخص حضرت علیؓ کے فتاویٰ کا مجموعہ لے کر آیا۔ آپ نے اسے پڑھا اور اس میں سے چند چیزوں کو برقرار رکھا باقی مٹا دیا اور فرمایا کہ یہ حضرت علیؓ کا فتویٰ ہرگز نہیں ہو سکتا، یہ حضرت علیؓ کی طرف غلط منسوب ہے۔

اس واقعہ سے یہ ثابت ہوتا ہے کہ ایک تو یہ آپ (حضرت علیؓ) کی وفات کے بعد کا واقعہ ہے۔ دوسرا یہ کہ حضرات صحابہؓ کے دور میں تحریری فتاویٰ لکھے جاتے تھے۔

ابوالحسن المہری نے حضرت علیؓ اور حضرت زید بن ثابتؓ کے فتوؤں کا ذکر کیا ہے۔ (۱۱)

جو ظاہر ہے کتابی صورت میں پانچویں صدی ہجری تک پائے جاتے تھے۔ یہ چیز اس جانب مشیر ہے کہ یقیناً دیگر فقہیہ صحابہؓ مثلاً حضرت ابن مسعودؓ حضرت معاذ بن جبلؓ وغیرہ نے بھی بہت سے فتوے دیے ہوئے اور جمع بھی ہوئے ہونگے۔

زمانہ تابعین میں سب سے زیادہ خدمت فن فتاویٰ نویسی میں قاضی حضرات کر سکتے تھے کیونکہ ان کے پاس ہر روز مقدمے پیش ہوتے وہ اپنے فیصلوں کا انتخاب کر کے کمرات کو حذف کر کے وسیع ذخیرہ جمع کرتے تھے۔ ایک ایسا مجموعہ قاضی امام ابو یوسف کی طرف منسوب بھی ہے۔ اسی طرح ان کے استاد بھائی امام محمد بن حسن شیبانی نے شہر ”رقہ“ میں قضاء کے دوران میں جو فیصلے کئے اس کو مدون کیا گیا اور یہ کتاب ”الرقیات“ کے نام سے مشہور ہوئی۔ مگر انیسویں صدی میں آج یہ کتاب نادر الوجود ہے۔

سراج الامت فقہیہ اعظم حضرت امام اعظم ابو حنیفہؒ نے بھی بعض صحابہؓ سے فتاویٰ طلب کئے ہیں۔ جن سے فتاویٰ طلب کئے ان صحابہ کے اسمائے گرامی تاریخ و تذکرہ میں درج ذیل ہیں۔

(۱) حضرت انس رضی اللہ عنہ (م۔ ۹۳ھ)

(۲) حضرت عبداللہ بن ابی رضی اللہ عنہ (م۔ ۸۷ھ)

(۳) حضرت وائلہ بن الاسقع رضی اللہ عنہ (م۔ ۸۵ھ)

(۴) حضرت اہل بن ساعد رضی اللہ عنہ (م۔ ۸۸ھ)

(۵) حضرت عامر بن وائلہ رضی اللہ عنہ (م۔ ۱۰۲ھ)

کتب فتاویٰ کی تاریخ عہد صحابہ و تابعین ہی سے شروع ہوتی ہے۔ حاجی خلیفہ نے اپنی تالیف ”کشف الظنون عن اسامی الکتب والفنون“ میں اسمعیل پاشا بغدادی نے اپنی تالیف ”ہدیۃ العارفين آثار المؤلفين والمصنفين“ میں ادھر جی کہ بروکلیمان نے تاریخ ادبیات عربی میں کتب فتاویٰ کا مفصل ذکر کیا ہے۔ حتیٰ کہ ”بروکلیمان“ نے ۱۰۲ کتب فتاویٰ کا تذکرہ کیا ہے۔

تیسری اور چوتھی صدی کی مشہور کتب فتاویٰ درج ذیل ہیں۔

(۱) فتاویٰ ابی بکر رضی اللہ عنہ (۲) فتاویٰ ابی القاسم رضی اللہ عنہ

(۳) فتاویٰ ابن قطان رضی اللہ عنہ (۴) فتاویٰ ابی الیث رضی اللہ عنہ

(۵) فتاویٰ ابن الجرد رضی اللہ عنہ (۱۲)

اس دور میں سلطنت اسلامیہ اقتصادی و علمی بلکہ ہر لحاظ سے ترقی کی اعلیٰ منازل کو چھو رہی تھی۔ چنانچہ علم فقہ نے بھی خوب ترقی کی متعدد فقہی مذاہب پیدا ہوئے۔ جن میں بعض زوال پذیر ہو گئے اور کچھ نے بتدریج اتنی ترقی کی کہ انہوں نے ہمیشہ کے لیے دائمی حیثیت حاصل کر لی۔ ان میں اہل سنت کے مشہور چار مذاہب حنفی، مالکی، شافعی اور حنبلی نے خوب شہرت حاصل کی۔

۵۔ دور تقلید:

پانچویں صدی ہجری دولت عباسیہ کے زوال کا زمانہ ہے۔ اس دور میں علوم و فنون کی ترقی انحطاط کا شکار ہو گئی دیگر علوم کے ساتھ علم فقہ کی ترقی میں بھی انجماد کی سی کیفیت پیدا ہو گئی۔ فقہاء نے تدوین مذاہب پر اکتفاء کرنا شروع کر دیا اور اجتہاد کا معاملہ صرف مسائل فروعیہ تک محدود ہو کے رہ گیا اور فتاویٰ کا اجراء بھی اجتہاد کی بجائے تقلید کی بنیاد پر ہونے لگا۔ درج ذیل وجوہات کی بنیاد پر فتاویٰ میں مقلدانہ رجحان کو تقویت ملی۔

(۱) خلافت اسلامیہ کی وحدت کا خاتمہ

(۲) ائمہ کے تبعین و مقلدین میں گروہ بندی

(۳) نا اہل لوگ اجتہاد کے مدعی بن بیٹھے

(۴) اہل افراد کے فتاویٰ کو محض حسد کی بنا پر رد کیا جانے لگا حتیٰ کہ ان کے خلاف کفر کے فتاویٰ صادر کرنے جانے لگے۔ (۱۳)

طبقات خمسہ:

دور تقلید میں فتاویٰ دینے والے مفتیان کرام کو پانچ طبقات میں تقسیم کیا جاسکتا ہے۔

(۱) مجتہدین فی المذاہب:

یہ وہ حضرات ہیں جو اپنے امام کے فقہی مسلک کے اندر رہ کر بعض جزئی اور فرعی مسائل میں اپنے امام سے اختلاف کریں۔ لیکن اس کے مسلک کے اصولوں سے انحراف نہ کریں۔ جیسے احناف میں امام حسن بن زیاد مالکیہ میں امام عبدالرحمن ابن القاسم، شوافع میں یحییٰ ابو یوسف بن یحییٰ البویطی اور اسماعیل بن یحییٰ المازنی۔ (۱۴)

(۲) مجتہدین فی المسائل:

جب فروعیات و جزئیات کے بارے میں امام المذہب سے کچھ منقول نہ ہو تو یہ اپنے اپنے امام کے فقہی مسلک کے اصول پر مختلف مسائل میں فتویٰ دیتے تھے۔ جیسے احناف میں امام احمد بن عمر الحنصاف، امام ابو جعفر طحاوی اور امام ابوالحسن الکرخی مالکیہ میں امام ابوالید الباجی اللخمی، قاضی ابوبکر ابن

العربی اور ابن رشد وغیرہ شوافع میں امام ابواسحاق الاسفرائینی اور امام ابو حامد الغزالی رحمہم اللہ وغیرہ
(۱۵)۔

(۳) اصحاب التخریج:

یہ اپنے مسلک کے مجمل احکام کی تفصیل اور کسی ابہام و غموض کی توضیح کرتے ہیں۔ جیسے امام
ابوبکر الجصاص الحنفی اس کی بہترین مثال ہیں۔ (۱۶)

(۴) اصحاب التریج:

یہ لوگ اپنے مسلک کے مختلف ائمہ کے اختلافی اقوال میں سے کسی ایک قول کو دلائل کی بنیاد پر قابل
تریج قرار دیتے ہیں۔ جیسے امام قدوریؒ اور صاحب ”ہدایہ“ امام مرغینانی وغیرہ (۱۷)

(۵) مقلد محض:

ایسے علماء و مفتیان کرام جو فتویٰ دیتے وقت اپنے ائمہ کے اقوال و آراء سے باہر نہیں جاتے۔ (۱۸)

فتاویٰ میں اختلاف کی نوعیت

عہد صحابہ میں بعض مسائل میں اختلاف رائے موجود تھا۔ تدوین فقہ کے زمانہ میں مجتہدین کے اختلاف
رائے میں وسعت پیدا ہو گئی۔ اس اختلاف کے اسباب حسب ذیل ہیں۔

(۱) سنت نبویؐ کی روایات پر اعتماد کرنے میں کن اصول و ضوابط کو پیش نظر رکھا جائے اور اگر ان
میں باہم تعارض ہو تو ایک روایت کو دوسری روایت پر ترجیح کیسے دی جائے؟

(۲) اصحاب رسول ﷺ کے فتاویٰ اور اقوال کی حیثیت و توجیہ میں مجتہدین میں اختلاف رونما ہوا۔

(۳) قیاس کے قابل حجت ہونے کے بارے میں اختلاف مثلاً قرآن و سنت اور اجماع کے
بعد کیا قیاس کی بنیاد پر فتویٰ دیا جاسکتا ہے یا نہیں۔ اس اختلاف کے نتیجہ میں دو گروہ وجود میں آئے۔

۱۔ اصحاب حدیث ۲۔ اصحاب رائے

اصحاب حدیث:

وہ لوگ جو احادیث نبوی ﷺ اور اقوال صحابہؓ کی بنیاد پر فتویٰ دیتے تھے ان میں علماء حجاز کی اکثریت
شامل تھی۔

اصحاب رائے:

وہ لوگ جو ضرورت پانے پر نصوص شرعیہ کی تشریح عقلی معنی و مفہوم کی روشنی میں کرنے پر زور دیتے تھے۔ ان میں فقہاء اہل حق غالب اکثریت شامل تھی۔

اس اختلاف کا سبب ہرگز نہیں کہ فقہاء عراق احادیث پر اعتماد نہیں کرتے تھے یا فقہاء حجاز قیاس کی اہمیت سے انکار کرتے تھے۔ بلکہ اس اختلاف کا پس منظر درحقیقت یہ ہے کہ فقہاء عراق نے جب اسلامی شریعت کے زعم کو بنظر غائر دیکھا تو معلوم ہوا کہ شریعت کی بنیاد عقل و حکمت اور فلاح و اصلاح انسان ہے، لہذا شرعی نصوص کی تشریح بھی وہ اسی بنیاد پر کرتے تھے۔ دوسری جانب فقہاء حجاز نے احادیث میں اور صحابہ کے فتاویٰ کے علل و اسباب پر توجہ نہ دی بلکہ ان کی حفاظت کا اہتمام کرنے پر زور دیا۔ ان کے سلسلہ میں جزوی واقعات کو محض انفرادی واقعات سمجھ کر نصوص شرعیہ کی عقلی توجیہ و تشریح متنازعہ بنایا گیا۔

مزید برآں فقہاء اہل حق کے مہبط وحی اور سر زمین اسلام سے دور تھے اس لئے ان تک صحیح احادیث کی وافر مقدار نہ پہنچ سکی۔ بہت سے علماء نے موضوع احادیث بھی پھیلا رکھی تھیں جس کی وجہ سے عراقی فقہاء کو انتہائی احتیاط لازم لینا پڑا۔ اس کے برعکس فقہاء حجاز کے پاس احادیث کا وسیع ذخیرہ موجود تھا۔ (۱۹)

پانچویں صدی ہجری کی مشہور کتب فتاویٰ:

- | | | |
|----------------------|----------------------|----------------------|
| ۱۔ فتاویٰ ابن الصبغی | ۲۔ فتاویٰ الاسیبجانی | ۳۔ فتاویٰ خواہر زادہ |
| ۴۔ فتاویٰ شمس الدین | ۵۔ فتاویٰ الفضلی | ۶۔ فتاویٰ الجندی |

چھٹی صدی ہجری کی مشہور کتب فتاویٰ:

- | | | |
|----------------------|----------------------|---------------------|
| ۱۔ فتاویٰ ابن الصبغی | ۲۔ فتاویٰ ابی الفضل | ۳۔ فتاویٰ الارغیانی |
| ۴۔ فتاویٰ الترمذی | ۵۔ فتاویٰ حسام الدین | ۶۔ فتاویٰ الدیناری |
| ۷۔ فتاویٰ الرشیدی | ۸۔ فتاویٰ سراچیہ | ۹۔ فتاویٰ ظہیر بیہ |
| ۱۰۔ فتاویٰ قاضی نون | ۱۱۔ فتاویٰ الکبریٰ | ۱۲۔ فتاویٰ نسفیہ |

۱۵۔ فتاویٰ الصغریٰ

۱۴۔ فتاویٰ شہاب الدین

۱۳۔ فتاویٰ واسطیہ

ساتویں صدی ہجری کے مشہور فتاویٰ:

۳۔ فتاویٰ ابن الصلاح

۲۔ فتاویٰ ابن رزین

۱۔ فتاویٰ ابن ابی الام

۶۔ فتاویٰ صوفیہ

۵۔ فتاویٰ ابن مالک

۴۔ فتاویٰ ابن عبدالسلام

۹۔ فتاویٰ الوالوالجی

۸۔ فتاویٰ موبوب

۷۔ فتاویٰ العربیہ

آٹھویں صدی ہجری کی مشہور کتب فتاویٰ:

۳۔ فتاویٰ جمال الدین

۲۔ فتاویٰ ابن فرکاخ

۱۔ فتاویٰ ابن عقیل

۶۔ فتاویٰ السبکی

۵۔ فتاویٰ الزرکشی

۴۔ فتاویٰ حنفیہ

۸۔ فتاویٰ طرسوسیہ

۷۔ فتاویٰ نووی

نویں صدی ہجری کی مشہور کتب فتاویٰ:

۳۔ فتاویٰ قاسمیہ

۲۔ فتاویٰ حنبلی زادہ

۱۔ فتاویٰ ابن ابی شریف

دسویں صدی ہجری کی مشہور کتب فتاویٰ:

۳۔ فتاویٰ زینیہ

۲۔ فتاویٰ ابی سعود

۱۔ فتاویٰ ابن الطلیعی

۵۔ فتاویٰ عدلیہ

۴۔ فتاویٰ الشیبلی

گیارہویں صدی ہجری و ما بعد کی مشہور کتب فتاویٰ:

۳۔ فتاویٰ مجمع الانہر

۲۔ فتاویٰ شیخ الاسلام

۱۔ فتاویٰ رضائی

۴۔ جواہر الفتاویٰ

۵۔ فتاویٰ عبداللہ ابن عباس رضی اللہ عنہ

۷۔ مغنی المستفتی عن سوال المفتی

۶۔ فتاویٰ خیر فیہ لرفع البریہ

۸۔ عقود الدریہ فی تنقیح فتاویٰ الحامدیہ ۹۔ فتاویٰ ابن تیمیہ ۱۰۔ فتاویٰ برہنہ (۲۰)

فتاویٰ کی تاریخ میں خلافت عثمانیہ کے عہد میں ”مجلد الاحکام العدلیہ“ کی تدوین ایک سنگ میل کی حیثیت رکھتی ہے۔ جبکہ ۱۳۸۶ ہجری میں مذاہب اربعہ کی تقلید سے ہٹ کر بعض مسائل میں ”ابن شبرمہ“ کے مسلک پر فتویٰ دیا گیا۔ پھر ۱۹۲۹ء میں مصر میں تقلید کی ڈگر سے نکلنے کی کوشش ہوئی اور فیصلہ

ہوا کہ ”لوگوں کی مصالح مرسلہ اور ترقی پذیر اسلامی معاشرے کی ضروریات کو پیش نظر رکھتے ہوئے جملہ فقہائے اسلام کے اقوال کو فتاویٰ کی بنیاد بنایا جائے“۔ (۲۱)

پاکستان میں پہلی کوشش مفتی محمد شفیع کی ”احیاء الہناجزہ“ کی صورت میں نظر آتی ہے۔ جس میں انہوں نے حنفی مسلک کے بجائے مالکی مسلک کی بنیاد پر ”مفقود الخیر“ کی بیوی کے نکاح کے بارے میں فتویٰ دیا۔ (۲۲)

برصغیر پاک و ہند میں فتاویٰ نویسی

برصغیر میں مسلمانوں کی ابتدائی آمد کا پتہ حضرت عمر فاروق اعظمؓ کے زمانہ سے چلتا ہے۔ جب مسلمان پہلی دفعہ برصغیر میں وارد ہوئے۔ پھر مسلمانوں کی مسلسل آمد و رفت تجارتی قافلوں کی صورت میں برصغیر میں ہوتی رہی اسی لیے کہا جاتا ہے کہ برصغیر میں ابتدائی طور پر اسلام عرب تاجروں کے ذریعہ سے متعارف ہوا۔

ہزامیہ کے دور میں حجاج بن یوسف جب عراق کا گورنر تھا۔ ۱۲ھ میں محمد بن قاسم کے سندھ پر حملہ آور ہونے کے بعد مسلمانوں کے کچھ خاندان ہندوستان کے جنوبی ساحلی علاقہ میں آ کر آباد ہو گئے۔ بعد میں تجارت کو جوں جوں فروغ حاصل ہوتا رہا اس علاقہ میں عرب تجارت کی مستقل آبادیاں قائم ہو گئیں۔ سندھ میں مسلمانوں کی فاتحانہ پیش قدمی نے انقلاب برپا کر دیا اور برصغیر کے علاقوں بہاولپور اور ملتان تک مسلمانوں کا اثر و رسوخ چوتھی صدی ہجری تک رہا۔

جب برصغیر میں آزاد سلطنتیں قائم ہوئیں تو فتاویٰ نویسی کا باقاعدہ سلسلہ شروع ہوا۔ ہر جگہ مساجد و مدارس میں موجود علماء کرام و مفتیان کرام فتوے دیا کرتے تھے۔ بسا اوقات غیر مسلم بھی شریعت اسلامیہ کے بارے میں استفسارات کرتے تھے۔ ایسے سوالات ”عجاب الہند“ میں نظر آتے ہیں۔ ”عجاب الہند“ کے مصنف نے ایک عرب جہازران ”محمد حسن“ کی زبانی تیسری صدی ہجری کا یہ واقعہ نقل کیا ہے۔

”میں ۲۸۸ھ میں منصورہ میں تھا وہاں مجھ سے مستند بزرگوں نے بیان کیا کہ ”الراء“ کے راجہ جو ہندوستان کا ایک بڑا راجہ تھا۔ جس کی حکومت کشمیر بالا اور کشمیر زیرین کے بیچ میں تھی اور جس کا نام مہروک بن رائق تھا۔ ۲۷۰ھ میں منصورہ کے بادشاہ عبداللہ کو لکھا کہ اسلام کی شریعت کا کچھ حال یہ۔

زبان ہندیہ اس کو بتائیے۔“ (۲۳)

چنانچہ ایک عراقی الاصل سندھی عالم نے اس استفتاء کا جواب لکھا جو ایک منظوم نظم کی صورت میں تھا۔ برصغیر کے مسلمان حکمرانوں اور امراء کی فقہ سے دلچسپی کا اندازہ اس بات سے ہوتا ہے کہ بہت سے بادشاہوں نے اس فن میں تصانیف بھی یادگار چھوڑیں ہیں۔ سلطان محمود غزنوی فقہ اسلامی کا زبردست عالم تھا۔ فقہ اسلامی کے فن میں اس کی کتاب ”الفرید فی الفروع“ نے بلا غزنہ میں بہت مقبولیت حاصل کی۔ اس میں شافعی مسلک کے مطابق بکثرت مسائل کا تذکرہ ملتا ہے۔ وقت کے مشہور فقیہ اور امام مسعود بن شیبہ کا سلطانی نسخہ سے اس کی نقل تیار کرنا اس کی فنی حیثیت کو اور بھی مضبوط بنا رہا ہے۔ (۲۴)

ہندوستان کے عظیم فرماؤں و ظہیر الدین بابر نے بھی اصول مذاہب پر ایک کتاب لکھی تھی۔ (۲۵) خود میر نے شہنشاہ ہمایوں کے ایما پر قانون ہمایوں کے نام سے کتاب یادگار چھوڑی ہے۔ (۲۶)

برصغیر کی ممتاز کتب فتاویٰ کی تدوین بھی مسلمان بادشاہوں اور امراء کی خصوصی دلچسپی سے ممکن ہو سکی۔ کتب فتاویٰ کے نام بھی اس دلچسپی کو ظاہر کر رہے ان میں چند ایک مشہور کتب فتاویٰ یہ ہیں۔

- | | |
|----------------------|------------------------|
| ۱۔ فتاویٰ فیروز شاہی | ۲۔ فتاویٰ ابراہیم شاہی |
| ۳۔ فتاویٰ اکبر شاہی | ۴۔ فتاویٰ عادل شاہی |
| ۵۔ فتاویٰ تاج خانہ | ۶۔ فتاویٰ عالمگیری |

فیروز شاہ کو فقہ اسلامی سے بڑی دلچسپی تھی اور اس کی خواہش تھی کہ حکومت احکام شرعیہ کے مطابق چلائی جائے چنانچہ اس کے حکم سے فتاویٰ فیروز شاہی مرتب کی گئی۔ فتاویٰ فیروز شاہی مولانا محمد یعقوب مظفر کمانی نے زبان عربی میں لکھی تھی۔ ان کے انتقال کے بعد سلطان فیروز شاہ نے مزید اضافوں کے ساتھ اسے دوبارہ مرتب کروایا اور اس کا فارسی زبان میں ترجمہ بھی کروایا۔ (۲۷)

اس فتاویٰ کے قلمی نسخے آج بھی درج ذیل قابل قدر اور مشہور لائبریریوں میں موجود ہیں۔

- ۱۔ انڈیا آفس لائبریری (لندن)
- ۲۔ ایشیاٹک سوسائٹی (بنگال کلکتہ)
- ۳۔ مولانا آزاد لائبریری (علی گڑھ)

سلطان ابراہیم شرتقی کے عہد (۱۴۰۲ء تا ۱۴۳۰ء) میں فتاویٰ ابراہیم شاہی مرتب کیا گیا۔ (۲۸) ”دقیق اللہ بن اسماعیل بن شیخ قاسم نے فتاویٰ اکبر شاہی لکھی۔ اس کا قلمی نسخہ حیدرآباد دکن کے کتب خانہ آصفیہ میں آج بھی موجود ہے۔ فتاویٰ عادل شاہی بھی مشہور فتاویٰ میں شمار ہوتا ہے۔

سلطان غیاث الدین تعلق کے عہد میں امیر تارخان نے بہت سے علمی کارنامے سرانجام دیے اس نے علماء کی مجلس مشاورت سے تفسیر تارخانی تالیف کروائی اور پھر فقہ کے میدان میں فتاویٰ تارخانی مرتب کروایا، کتب خانہ تارخان کو اس مقصد کے لئے وقف کر دیا گیا تھا۔ اس کتب خانہ کے انچارج عالم بن علاء تھے۔ (۲۹)

اورنگ زیب عالمگیر جیسا جید عالم اور متقی بادشاہ ہندوستان کی تاریخ میں اور کوئی نظر نہیں آتا۔ فتاویٰ کے سلسلہ میں سب سے اہم کام فتاویٰ عالمگیری کی تیاری میں انہوں نے خصوصی دلچسپی لیتے ہوئے فتاویٰ عالمگیری کو مرتب کرنے کا حکم دیا اور اس کے لیے ہر قسم کے وسائل بہم پہنچائے۔ چنانچہ آٹھ سال کی طویل مدت میں فتاویٰ عالمگیری پایہ تکمیل کو پہنچ سکی اس دور میں اس پر دو لاکھ روپے خرچ ہوئے۔

فتاویٰ عالمگیری کے منصوبہ کی نگرانی شیخ نظام برہان پوری کے سپرد کی گئی دارالحکومت دہلی کے بلند پایہ علماء کرام اور فقہاء کے علاوہ دور دراز سے علماء کی ایک بہت بڑی تعداد کو جمع کیا گیا۔ (۳۰) ایک اندازے کے مطابق اس کارخیر میں پچاس سے زائد علماء متخص کر دیئے گئے تھے۔

شاہ ولی اللہ محدث دہلوی کے والد گرامی شاہ عبدالرحیم اور ملا حامد بھی ان علماء میں شمار ہوتے ہیں۔ (۳۱)

ابتداءً فتاویٰ عالمگیری عربی زبان میں لکھی گئی تھی۔ بعد میں اورنگ زیب عالمگیر نے مولانا چلبلی عبداللہ رومی سے اس کا فارسی زبان میں ترجمہ کروایا۔ مولانا چلبلی روم سے ہندوستان تشریف لائے تھے۔ (۳۲)

فتاویٰ عالمگیری کو عرب و عجم میں شہرت دوام حاصل ہوئی۔ مصر سے بھی اس فتاویٰ کے کئی ایڈیشن شائع ہو چکے ہیں۔ ہندوستان میں اس فتاویٰ کا اردو زبان میں ترجمہ مولانا امیر علی لکھنوی نے کیا اور یہ ترجمہ فتاویٰ ہندیہ کے نام سے مشہور ہوا۔

شاہی سرپرستی میں فتاویٰ کے میدان میں ہونے والے کام کی یہ ایک جھلک آپ نے ملاحظہ فرمائی اس کے علاوہ خانہ نشین علماء کرام اور فقہاء کے مجموعہ ہائے فتاویٰ ہر علاقہ اور شہر میں کثرت سے ملیں گے

کیوں کہ استفاءات کی ضرورت تو ہر علاقہ اور شہر میں ہوتی ہے، جہاں مسلمان آباد ہوں۔
برصغیر میں اردو فتاویٰ نویسی:

جب تک برصغیر میں مسلمانوں کی حکومت رہی، اس وقت برصغیر میں عدالتی نظام میں قانون وقت اور قانون شریعت کو عمل دخل رہا اور عدالتوں میں قانون وقت اور قانون شریعت کے مطابق مقدمات کے فیصلے ہوتے رہے، یہی وجہ ہے کہ نجی فتاویٰ اس دور کے نظر نہیں آتے بلکہ شاہی سرپرستی میں فتاویٰ زیادہ مرتب ہوئے۔

نجی فتوؤں کا زمانہ ۱۸۵۷ء کی جنگ آزادی سے کچھ قبل سے شروع ہوتا ہے، جب مسلمان دورغلامی کی طرف تیزی سے بڑھ رہے تھے۔ اس دور میں مختلف زبانوں میں بالعموم اور اردو زبان میں بالخصوص فتویٰ نویسی نے زور پکڑا کیونکہ پہلے کی نسبت اب ہر معاملہ میں مسلمانوں کا رخ علماء کرام اور مفتیان عظام کی طرف ہو گیا تھا۔ اس دور انحطاط میں بھی علماء کرام و فقہاء عظام نے قوم کی ہر معاملہ میں راہنمائی کی اور فتاویٰ کی صورت میں لوگوں کو اسلام کی دعوت حقہ سے روشناس کرائے رکھا۔

بیسویں صدی کے اردو فتاویٰ فی الحقیقت تو لاکھوں کی تعداد میں تھے، لیکن اکثر مفتیان کرام کے فتاویٰ محفوظ نہ رہ سکے، کیونکہ اس دور میں بہت کم لوگ ایسے تھے جو اس کی اہمیت کو سمجھتے ہوں۔ عصر حاضر میں بھی تقریباً ہر بڑے مدرسہ میں دارالافتاء قائم ہے۔ جہاں روزانہ درجنوں استفاء آتے ہیں اور دارالافتاء کی طرف سے باقاعدہ جوابی فتاویٰ لکھتے جاتے ہیں۔ لیکن آج تک بھی بہت سے دارالافتاءات ان کے چھپوانے کا اہتمام نہیں کر سکے۔ مالی مشکلات اس راہ میں بہت زیادہ حائل ہیں۔ باوجود اس کے، جن علماء کرام و مفتیان عظام کے فتاویٰ کتابی صورت میں سامنے آئے ہیں۔ ان کی بھی ایک کثیر تعداد موجود ہے، جن کا تذکرہ حسب ذیل کیا جاتا ہے۔ جس سے اس بات کا اندازہ ہو سکے گا کہ اردو زبان میں اس فن میں کس قدر سرمایہ موجود ہے۔

کتب اردو فتاویٰ:

- ۱۔ احمد حسین خان، فتاویٰ محبوبیہ، مطبوعہ دہلی، ۱۳۱۶ھ۔
- ۲۔ احمد رضا خان، فتاویٰ رضویہ جدید، مطبوعہ لاہور، ۱۳۲۳ھ۔
- ۳۔ احمد رضا خان، احکام شریعت، مطبوعہ لاہور۔

- ۴۔ احمد رضا خان 'عرفان شریعت' مطبوعہ لاہور
- ۵۔ ثناء اللہ امرتسری مفتی 'فتاویٰ ثنائیہ۔
- ۶۔ احمد یار خان نعیمی 'فتاویٰ نعیمیہ مطبوعہ لاہور۔
- ۷۔ ارشاد حسین رام پوری 'فتاویٰ ارشادیہ' مطبوعہ ۱۹۰۰ء۔
- ۸۔ اشرف علی تھانوی 'امداد الفتاویٰ' مطبوعہ کراچی۔
- ۹۔ اصغر حسین 'فتاویٰ محمدیہ۔
- ۱۰۔ اعزاز علی 'مفتی' اعتراض الفتاویٰ قلمی۔
- ۱۱۔ امجد علی امجد علی 'عظمیٰ بہار شریعت' مطبوعہ 'مولانا' فتاویٰ امجدیہ لاہور۔
- ۱۲۔ امداد علی ڈپٹی 'امداد الفتاویٰ' مطبوعہ آگرہ ۱۸۷۰ء۔
- ۱۳۔ امیر الدین گوپاموی 'فتاویٰ امیریہ' (قلمی) ۱۸۵۰ء۔
- ۱۴۔ امیر علی لکھنوی 'فتاویٰ ہندیہ' (اردو ترجمہ فتاویٰ عالمگیری) مطبوعہ لکھنؤ ۱۹۳۳ء۔
- ۱۵۔ برکت علی فرنگی محل 'اردو ترجمہ فتاویٰ مولانا عبدالحی لکھنوی' (قلمی) ۱۹۲۵ء
- ۱۶۔ جامعہ خیر المدارس 'خیر الفتاویٰ' مطبوعہ ملتان۔
- ۱۷۔ جلال الدین امجدی 'فتاویٰ برکاتیہ انڈیا' ۱۹۹۸ء۔
- ۱۸۔ جلال الدین امجدی 'فتاویٰ فیض الرسول' لاہور ۱۹۹۸ء۔
- ۱۹۔ رحیم الدین 'فتاویٰ صدارت العالیہ حیدرآباد دکن' مطبوعہ حیدرآباد دکن ۱۹۵۴ء۔
- ۲۰۔ رشید احمد گنگوہی 'مولانا' فتاویٰ رشیدیہ۔
- ۲۱۔ رکن الدین 'مفتی' فتاویٰ نظامیہ 'مطبوعہ حیدرآباد دکن۔
- ۲۲۔ زاہد القادری 'مولانا' فتاویٰ آستانہ 'مطبوعہ دہلی' ۱۹۵۴ء۔
- ۲۳۔ صدیق حسن خان 'نواب' مجموعہ فتاویٰ 'مطبوعہ آگرہ' ۱۳۰۷ء۔
- ۲۴۔ ظفر احمد 'مولانا' امداد الاحکام 'قلمی۔
- ۲۵۔ عابد علی کسمندوی 'مجموعہ الفتاویٰ مولانا عبدالحی' مطبوعہ آگرہ ۱۳۰۷ء۔
- ۲۶۔ عبد الباری فرنگی محلی 'فتاویٰ قیام المسئلۃ والدین' مطبوعہ لکھنؤ۔
- ۲۷۔ عبد الحفیظ 'مفتی' مجموعہ فتاویٰ (قلمی)

- ۲۸۔ عبدالحق، مولانا، فتاویٰ تھانیہ، دارالعلوم تھانیہ اکوڑہ خٹک۔
- ۲۹۔ عبدالرحمن میر، فتاویٰ علماء اہلسنت والجماعۃ، مطبوعہ دت پرنشاد پریس۔
- ۳۰۔ عبدالرحیم لاچپوری، فتاویٰ رحیمیہ۔
- ۳۱۔ عبدالرزاق مکی حیدرآباد، فتاویٰ السنۃ، بریلی، ۱۳۱۴ھ۔
- ۳۲۔ عبدالعزیز، مولانا، فتاویٰ عزیر المکرم، قلمی۔
- ۳۳۔ عبدالغفار لکھنوی، مولانا، فتاویٰ بے نظیر، ۱۲۹۰ء۔
- ۳۴۔ عبدالفتاح مفتی، جامع الفتاویٰ، ۱۳۰۳ء۔
- ۳۵۔ عبدالقدوس شاہ، شرح الفتویٰ، ۱۲۹۰ء۔
- ۳۶۔ عبدالقیوم، مفتی، مہاروی، منہاج الفتاویٰ لاہور، ۱۹۹۹ء۔
- ۳۷۔ عبدالکریم، مولانا، امداد المسائل (قلمی)۔
- ۳۸۔ عبدالواحد سیستانی، فتاویٰ واحدی، مطبوعہ لاہور، ۱۳۴۶ء۔
- ۳۹۔ کفایت اللہ دہلوی، کفایت المفتی۔
- ۴۰۔ محمد حامد رضا خان، فتاویٰ حامدیہ، مطبوعہ لاہور۔
- ۴۱۔ محمد شفیع، مفتی، امداد المفتین، مطبوعہ کراچی، ۱۹۶۶ء۔
- ۴۲۔ محمد قاسم، مولانا، فتاویٰ قاسمیہ، مطبوعہ لاہور، ۱۳۵۳ء۔
- ۴۳۔ محمد سعید شاہ، مولانا، فتاویٰ مسعودی (قلمی)، ۱۲۹۷ء تا ۱۳۰۴ء۔
- ۴۴۔ محمد مظہر اللہ، مفتی، فتاویٰ مظہری، مطبوعہ کراچی۔
- ۴۵۔ محمد نور اللہ، نعیمی، فتاویٰ نوریہ، مطبوعہ اوکاڑہ، ۱۹۹۵ء۔
- ۴۶۔ مودودی، ابوالاعلیٰ، رسائل و مسائل، مطبوعہ لاہور۔
- ۴۷۔ مراد خان، اردو ترجمہ فتاویٰ عزیزی، ۱۳۱۲ء۔
- ۴۸۔ فیب الرحمن، مفتی، تفہیم المسائل، کراچی، ۲۰۰۱ء۔
- ۴۹۔ مہر علی شاہ گولڑوی، فتاویٰ مہریہ۔
- ۵۰۔ نذیر حسین دہلوی، فتاویٰ نذیریہ، مطبوعہ دہلی۔
- ۵۱۔ نظام الدین اعظمی، نظام الفتاویٰ

۵۲۔ نظام الدین حنفی، فتاویٰ نظامیہ، مطبوعہ لاہور۔ ۱۹۲۰ء۔

۵۳۔ نواب علی و عبدالخلیل، اردو ترجمہ فتاویٰ عزیزی، حیدرآباد دکن، ۱۳۱۳ء۔

برصغیر پاک و ہند میں بیشتر ایسے علماء کرام بھی ہیں۔ جو ساری زندگی فتویٰ دیتے رہے، لیکن ان کے فتاویٰ یا توجہ نہ ہو سکے یا ابھی تک منظر عام پر نہیں آسکے۔

حواشی و حوالہ جات

۱۔ الخضری، محمد، علامہ تاریخ التشریح الاسلامی، مطبوعہ قاہرہ، مصر، ۱۹۶۵ء، اردو ترجمہ، مطبوعہ اعظم گڑھ، انڈیا، ۱۳۸۱ھ/۱۹۶۱ء، ص ۲۔

۲۔ الاحزاب: ۳۳۔

۳۔ الجامع الصحیح للبخاری، کتاب العلم، باب ۷۷۔

۴۔ الخلاف، عبدالوہاب، خلاصۃ التاريخ التشریح الاسلامی مطبوعہ کویت، ۱۹۶۸ء، ص ۵، اردو وارہ معارف اسلامیہ، ص ۱۱/۱۵۔

۵۔ الفرقان: ۲۵/۳۳۔

۶۔ خلاصۃ التاريخ التشریح الاسلامی، ص ۹۰، اردو وارہ معارف اسلامیہ، ۱۱/۱۵۔

۷۔ فتاویٰ مظہری، ۱/۳۹۔

۸۔ صحیح و صحیح، محمد حنیف، مسئلہ اجتہاد، ادارہ ثقافت اسلامیہ، لاہور، ۱۹۵۲ء، ص ۱۳۱۔

۹۔ ندوی، محمد حنیف، مسئلہ اجتہاد، ادارہ ثقافت اسلامیہ، لاہور، ۱۹۵۲ء، ص ۱۳۱۔

۱۰۔ تاریخ التشریح الاسلامی، ص ۱۳۱۔

۱۱۔ البصری، ابوالحسن، المعتمد فی اصول الفقہ، ۲/۷۹۔ ۷۳۰۔

۱۲۔ حاجی خلیفہ، کشف الظنون عن اسامی الکتب والفنون، ۲/۲۱۸۔ ۲۳۰۔

۱۳۔ تاریخ التشریح الاسلامی، ص ۲۳۸۔

۱۴۔ جوہوری، عبدالاول، مفید المفتی، مطبوعہ لکھنؤ، ۱۳۲۶ھ، ص ۶۲، تاریخ التشریح الاسلامی، ص ۱۳۵، ۲۳۳، ۲۸۵۔

- ۱۵۔ التاريخ التشریح الاسلامی، ص ۲۳۸، ۲۰۰، ۳۵۷۔
- ۱۶۔ اردو دائرہ معارف اسلامیہ، ۱۶/۱۵: مفید المفتی، ص ۶۳۔
- ۱۷۔ مفید المفتی، ص ۶۳، خلاصۃ التاريخ التشریح الاسلامی، ص ۱۰۱۔
- ۱۸۔ ایضاً۔
- ۱۹۔ التاريخ التشریح الاسلامی، ص ۱۷۴: خلاصۃ التاريخ التشریح الاسلامی، ص ۷۵۔ ۷۸۔
- ۲۰۔ کشف الظنون، جلد ۲، ص ۱۲۱۸ تا ۱۲۳۰۔
- ۲۱۔ خلاصۃ التاريخ التشریح الاسلامی، ص ۱۰۳۔
- ۲۲۔ عثمانی، محمد شفیع، مفتی، الحلیۃ الناجزۃ، مطبوعہ کراچی۔
- ۲۳۔ بزرگ، بن شہریار عجائب البند، مطبوعہ لیدن، ۱۸۸۶، بحوالہ ”ہندوستان عربوں کی نظر میں“ مطبوعہ اعظم گڑھ، ۱۹۶۷ء، ص ۱۹۳ تا ۱۹۴۔
- ۲۴۔ الجواہر المتقیہ، ۲/۱۵۷: نذرہ الخواطر، ۱/۹۵۔
- ۲۵۔ نوشہ علی، سید، مسلمانان ہندوستان پاکستان کی تاریخ تعلیم، مطبوعہ کراچی، ۱۹۶۲ء، ص ۱۷۴۔
- ۲۶۔ ابوالفضل، اکبر نامہ، ص ۱۷۶۔
- ۲۷۔ معین الحق، معاشرتی و علمی تاریخ، مطبوعہ کراچی، ۱۹۶۵ء، ص ۳۰۴، ۱۰۷۔
- ۲۸۔ نوشہ علی، مسلمانان ہندوستان پاکستان کی تاریخ تعلیم، مطبوعہ کراچی، ۱۹۶۲ء، ص ۴۷۔
- ۲۹۔ عبدالحی، نذرہ الخواطر، ۲/۱۸-۱۹: گیلانی، مناظر احسن، مسلمانوں کا نظام تعلیم و تربیت، حصہ ۱، ص ۳۸۰۔
- ۳۰۔ محمد کاظم عالمگیر نامہ، ص ۱۸، صباح الدین، بزم تیموریہ، ص ۳۳۸۔
- ۳۱۔ دہلوی، شاہ ولی اللہ، محدث، انفاص العارفين، ص ۶۹۔
- ۳۲۔ معاشرتی و علمی تاریخ، ص ۲۰۷۔